
श्री अरविंद आश्रमाच्या 


पूज्य माताजीक 


भक्तीभावान 


O Lord , O marvellous Friend , O all 
powerful Master , penetrate all our 
being , transfigure it till Thou 
alone livest in us and through us .... 


-The Mother 


१ . 


वास्को : 


एक खतखतें 


वेगळ्यावेगळ्या मनशांचें , 
वेगळ्यावेगळ्या जातींचें , 
वेगळ्यावेगळ्या कातींचें , भासांचे , भेसांचें , देशांचें 


वास्कोची किर्त संवसारभर 
वास्कोचे दर्शन घेतात स खंड 
सात म्हासागर , 


वास्को म्हळ्यार एक रसायण 
खतखतत रावपाचे . 
रसायण ते हेच काय किते 
विश्वाच्या " उद्धाराचे " 
2 


[ ? ] 


वास्कोयन | १ 


.२ . 


वास्को : 
विशाळ झोपडपट्टेवरी एक शार 
कुसव्यांत गिरेस्तकायेची खाण भरिल्ली आसतनाय 
नागडे - उगडे - पोजडे 
आंगार अडेची पोवनां , अळंकार चडयल्ल्या 
कलवंतावरी दिसपी . 


२। वास्कोयन 


.३ . 


वेगळीवेगळी वाद्यां एकाच बराबर 
बेताल वाजंक लागतकच 
चित्र - विचित्र सूर 
कान किटेवंक लागचे 
तशे 
वास्को उलोवंक लागतकच जाता . 


वास्कोयन । ३ 


.४ . 


सुर्य लखलखत्या भिंगाचो 
टेक्नीकलर मवी - कॅमेरो 
रुतूचक्रांच्या तरेकवार देखाव्यांतल्यान 
पृथ्वेच्या जिणे - नाटकाची 
वेगळ्यावेगळया अँगलानी शूटींग काडित 
नित्यनेमान 
वास्कोतय येता . 


४। वास्कोयन 


५ . 


मुरगांव बंदर : 
बोटी - बोटींचेर देशा - देशांचे बावटे चडोवन 


सजिल्ले एक 


66 


सुपर - मार्केट , 


संवसाराच्यो बाराय वाटो 


हांगा एकवटून 


साबार प्रस्न धगधगायतात , 


वास्कोयन । ५ 


.६ . 


आसूं रात चांदन्याची 
ना तर मिट्ट काळखाची 
कार्यदक्ष गायडावरी 
पावसा - वाऱ्यांत फोलेर हो 
अकसुरो जागत रावन 
येतल्या वेतल्या बोटीं - बाजीक 
वाट दाखयता 
आनी शेवटाक 


ताचो तोच अरता . 


" पराजयाची जाणवीक दवरून 
हांगा वागप शाणेपणाचें " 
हाची हया फोलेराक 
खबर ना 


६। वास्कोयन 


.७ . 


लागिच्यान पळयल्यार काकुळट हाडपी 
दोगल्लेचे देवतेर आशिल्ली 
मोडकी घरां , दुबळयो खोपी 
लखलखीत वोतांत 


पयससून पळोवपाक 


कोरांतिल्ली भुंयेरां कशी दिसतात . 
सोबितकायेची तुस्त करपी भोवडेकारांनो 
हांगचो अगडास म्हूण 
हे दोंगल्लेचे पयससून 
फोटे काडून व्हरात . 


वास्कोयन । ७ 


.८ . 


या शाराक लागून रोग 
ताजे अस्तित्व किडेला 
हया शाराक ग्रासून शाप 
घराच्या घरांत परकेला 


८ वास्कोयन 


कोणे धोल वाजोवप 
कोणे मिरोवन घेवप 
कोणे दुसऱ्यांच्या नाडयार 
आपली पालखी अबारप 
कोणे हूम 

पियेवन 
ताळो ओलो करचो 
काळखाक गुटलायत 
कोणे देह सजोवचो 
कोणें वादळां पिसोवन 
रानां थरथरावची 
कोणे शान्त मळबार 
माती भिरकावची 
कोणे झुकत्या दोळयांनी 
आपलो नाश पळोवचो 
कोणे फुडार वेंगोवन 
अतरांनी दाखोवचो . 


वास्कोयन । 


खळयो , फोणारे , कोयर , अळशिकेचेर 
पांगरूण घालपा खातीर 
काळोख लाचार जावन 
हांगा नित्यनेमान येता ! 
आनी 
येता तसो वेता ! 


१० । वास्कोयन 


.११ . 


चोर , फटींग , बेबदे , गुंडांचे धमशेण 


हांगची शान 


नाजाल्यार वास्को म्हातारी 
आसून जवान . 


वास्कोयन । ११ 


.१२ . 


बिल्डिगो वयर वयर सरत रावतल्यो , 
" खोपिंचे पीक " वाडत रावतले 
आनी , ऊंच - उंचेल्या बिल्डिंगांतल्यान 
सकाळी सुर्याचे तोंड पळयतल्यांक 
शिंपड़न शिंपडून हागूक बशिल्ले 
बायलो - दादले दिसत रावतले . 


१२ । वास्कोयन 


.१३ . 


दनपारच्या रखरखाटांत 
बांदावल्यान येतना - वेतना 
गवांच्या पाणिंचो 
वाऱ्यार पासयो मारपी वास 
गळोभर , स्वासभर 
कोणाकूच चुकना , कोणाकूच चुकचोना . 


वास्कोयन । १३ 


.१४ . 


इश्वरा ! 
हे अळशिकेच्या कांटार 
म्हजे काळीज पर्मळावचे पयलीं 
एक सांगतां : 
हांवय म्हजे कुडीत 
गुवा - घाणिचे गटार घेवन भोवतां 
हाजो विसर म्हाका 
केन्नाच पडूक दिवं नाका . 


१४। वास्कोयन 


.१५ . 


गटाराकुशीक 
हे मुसमुसून 

घोंसाघोंसांनी फुलिल्ल्या 
हळडव्याच फुलांचे मन - भलवणे झाड 
व्हकल कशें उबें ; 
गटारावरीच भत - भविश्याचे संदर्भ घेवन . 


वास्कोयन । १५ 


.१६ . 


गजबजिल्ले लोकवस्तेत आशिल्ल्या 
हया वखारेच्या कोनशाक 
लाकडांचो भुसो धुमसून - पेटून 
धवो - धवोच कापूस कसो धुंवर 
अळंग वयर मळबांत खंय वता ? 


१६ । वास्कोयन 


.१७ . 


दर्या केन्ना अचंबळचो 
केन्ना आकांताची लहारां नाचोवन धमशेणचो , 
केन्ना शान्त जावन 
आपल्या आंगार नाचूंक दिवचो 
तशे हांगा मनीस . 


२ ] 
२ 


वास्कोयन । १७ 


.१८ . 


हांगासर 
सुटाबुटांतल्या " जंटलमेनाक " 
ताच्या भायल्या भेसार भलप 
हिवूय विनाशाचो शाप आशिल्ले 
जण अक लग्जरी वस्त 
पारखुपावरी कुस्तार काम . 


१८। वास्कोयन 


.१ ९ . 


कुबेराच्या अंतस्कर्णान 
सुर्याची पावलां झोपडपट्टेत रिंगतात 
पुणून 
दैन्य --- दळदिराचो नरकासूर 
ताका भीक घालिना . 


। 


वास्कोयन । १ ९ 


२० . 


दुर्दैवी मनशावरी वांकडे तिकडे धांवपी 
हया लांब रूंद रस्त्यांक खबर आसना 
खंयच्यान तांची सुरवात 
आनी खंय तांचो अंत . 


२० | वास्कोयन 


२१ . 


मोल कोणाचे कोणे करचेले ? 
कोयरांतय गा सत्व लिपिल्लें ! 


नाका तितलेय कोयरांत आसता 
कुसून ताका " घमघम " सुट्टा 
तुटुन पडटात ताजेर उमेदीन 
दुबळयां वांगडा कुत्रे कावळे ! 

मोल कोणाचे कोणे करचेलें ? 
कोयरांतूय गा सत्व लिपिल्लें ! 


बास्कोयन । २१ 


२२ . 


पोटफुगी शेंबडी पोरां 
हांगा निर्वाशीत कशी भोंवत आसतात 
कोयराच्या राशिनी आपले नशीब सोदीत ! 


ही पोरां म्हळयार 
भावी झोपडपट्टेची गवाय . 


२२ | वास्कोयन 


२३ . 


उदका थेब्याक वळवळटाले थंय 


पावसाचे मळब फुटून 


नाका जायसर उदकच उदक ! 


दितल्यान कितले दिवप ? 
सतयतल्यान कितले सतवप ? 


वास्कोयन | २३ 


.२४ . 


एक्कासारके व्हावूक लागिल्ल्या दुख्खाभशेन 
असो कितलो वेळ तूं पावसा 
व्हाळा रुपान व्हावत रावतलो ? 
म्हजे फुटके खोपीत 


थोडोसो तूं 


म्हजेसरी आलाशियक यो . 


। 


२४। वास्कोयन 


.२५ . 


दारादारार भिक्षेचे आयदन वाजयल्या अपरांत 
कितलेशेच बुद्ध मनाक समजायत 
रित्या पोटाचेर हात भोंवडायतात , 


खांदार परिस्थितिचो खरीस घेवन 
खर्शत खर्शत कितलेशेच जेज 
बोग्गी रावन अत्याचार सोंसतात . 

वास्कोयन | २५ 


. २६ . 


वळवळयांचो नर्क भोगीत 
विचित्र जनावरां कशी हांगा दुबळे मनीस 
निर्फळ जिणेच्या साबार पावसाळयांचे अितिहास 
दोळ्यांतल्यान पर्गटायत 
हात पसरावन भोंवतात ! 


हे दुबळ मनीस म्हज्या म्हा - काव्याचे विशय . 


२६ । वास्कोयन 


.२७ . 


पोलीस स्टेशनामखार 
हे शंकराचे झाड 
गिमाच्या रखरखाटांत 
कुडिची पंचारत पेटोवन 
धादोसकायेन उबे , 
खूब दिसांची बंदखण भोगन 
मेकळो जाल्ल्या गन्यांवकारावरी . 


वास्कोयन | २७ 


.२८ . 


बाटलेतलें दूद कितलें धवें , कितलें दाट ! 
गायचे काय म्हशिचे 
हैं 

पासून वळखप कुस्तार .... 


है 


दुदाचे नाते रगताकडेन आसता . 
वास्कोंतल्या भावा - भयणिनो 
तुमी तें रुचीन पितात 
तशे पीत रावात , 
अपुर्बायेन भरग्याक दीत रावात . 


पुणन एक गजाल सांगतां : 
हेडून हेडून हांगां - थंय नाका जाल्लें खातल्या 
गाय - म्हसरांचे चित्र दूद पितना 
तुमच्या दोळयांमखार केन्नाच हाडूं नाकात . 
तुमच्या रगताक शेळो घाम फुटून 
ओकूक जायत . 


२८। वास्कोयन 


काळवाक लाशीत चंद्र 
रातीचेर बलत्कार करता . 


वास्कोयन | २ ९ 


.३० . 


हो वाठार फॅशनेबल बायलेवरी : 
दिसा - उजवाडा गिरेस्तकाय मिरयता 
आनी काळोख पडूक लागतकच 
रंगपंचम मनयता . 


३० । वास्कोयन 


.३१ . 


हांगच्या रंगीबेरंगी उजवाडाक 
एक नशा आसता . 
देखून 
फसफसपी मज्गाचे मादक सूर 
चडले म्हणटकच 
जिवाक नसतीच तान लागता . 


वास्कोयन | ३१ 


> 


.३२ . 


बायणाचो रंग - महाल दीसरात सजिल्लो 
सोन्या फेस्त मनवपाक गिरायकांक राविल्लो 


किर्त हाची आसता वाडत शक्लपक्षी चंद्रावरी 
पापलेटां वेगवेगळी कोणेय वचचे घेवन गरी 


भडवे हांगा मार्गदर्शक करतात काम चोख बरें 
लज सोडून येतात वेतात विदेशी - देशी सोयरे . 


३२ | वास्कोयन 


.३३ . 


रांड बेबदें मागदालीन 
लोकांची हशीमोराद घेवन , खोटो खावन 
आपल्या पुता वांगडा 
हुणकेन हुणकेन रडटना 
म्हज्या काळजाचे उदक उदक जाता ! 
आनी , विचार करतां करतां 
हांवच मागदालीन जावन 
तिचे दुख्ख 

उलोवंक लागतां : 


" जेजू सायबा कितें मजो इस्ताद ! 
कितें मजो फुडार ! 
सोयरी सोगली पोयस जाली 
ना कोणाचो आदार , ना कोणाचे दार ! 
जेज सायबा मुजेच हाल 
मज्यान चोवंक जायना रे ! 


माका सांग सायबा 
आंव मेल्या अपरांत 
कोण चोयतोलो मज्या पुताक ! 
मायेन कोण लागी ओडटोलो रे तेका ? 
फाल्यां तेजें रेस्पेर जाल्यार 


३ ] 


वास्कोयन | ३३ 


बेसांव दिवपाक 
आपलो कोण ना मुणोन 
रोडटोलो रे साथबा तो रोडटोलो ! 


मुजे सुनेक तेन्ना कितें दिसतोलें ? 
जेजू सायबा तूंच सांग 
आंव तेजी मांय आसून कितें अपेग ? 
जेजू कोसले रे हे मालदिसांव ! 
कोपोल फुटके मागदालीन , 
नोशीब फुटके मागदालीन ... ! " 


मागदालीन म्हळयार 
अंत नाशिल्लो दुख्खाचो पावस ! 
मागदालीन म्हळ्यार 
काळखाचे बांयत वळवळपी एक जीव ! 


३४ | वास्कोयन 


.३४ . 


रात ना सोपूंक आनी उदेता हो सुर्य 
धर्तरेच्या कणाकणांत खातडायत विर्य 


दोन जोती दोळयांच्यो तेलाबगर पेटटात 
पोट रिकामें तेकयतकच गात्रां गात्रां तुट्टात 


चर्चा म्हजी गांवभर , हांव खेळणे सगळ्यांचे 
मोल म्हजे करून कोणेय 


कुसकुरावन वचचें 


सपनांची फुलां हांवें काळजाभितर फुलवची 
हांवेंच ती तोखेतना इबाडिल्ली पळवची . 


वास्कोयन । ३५ 

.३५ . 


काळवेळ नासतना 


रस्त्या - रस्त्यांतल्यान , गर्दै - गदतल्यान 
आड्डत वचपी पिशे चेडयेची 
कोणाकच लेखन नाशिल्ली उतरां 
सगळयांकूच लेखून आसतात . 


पयली ती हेच गर्दैतल्यान , हयाच रस्त्यांतल्यान 
येतना - वेतना 
तिज्या रसरसत्या आंगाचेर नदर पडटकच 
पळवप्यांच्या आंगानी 
तरतरून चांफो झिणझिणटालो . 


खूप जाणांचे पाप 
आयज तिज्या आंगांत शिजलां 


आनी ती आड्डन 


जगाचो उद्धार करीत हेडत आसता . 

तिजी कोणाकूच लेखून नाशिल्ली उतरां 
सगळ्यांकूच लेखून आसतात . 


३६ । वास्कोयन 


.३६ . 


संवसार भोवून आयिल्ल्या 
एका मनशाक हांवें विचाल्लें : 
तुजो अणभव कितें ? 
ताणे सांगते : 
म्हजो " बुराक " सोडून हांव 
संवसाराचे 

बुराक ” सोदीत भोंव - भोंवलों 
आनी शेवटाक कळळे 
सगळ “ बुराक ” सारकेच आसतात , 


" 


वास्कोयन | ३७ 


.३७ . 


पब्लीक संडासांत 
कोणेय हागून मुतून वचर्चे 
तशे 
खाजिचे लोक येवन हांगा 
खणखणीत दुडू मेजून 
एका “ बुरकांत " कितलेशेच 
ओंकून वतात . 


३८। वास्कोयन 


.३८ . 


दुडवांनी जंय आंगाची खाज विरगळटा 
अशा या नखऱ्यांच्या बाजारांत 
ही रुपेस्त चली कोणाली ? 
जिचे भांगरा केस जर्मनीतले कुंवरेवरी , 
घारशे दोळे रुमानियेतले बेबीवरी , 
पोल्यार तांबसाण काश्मीरचे कळयेवरी , 
कंवळे आंगलट जपानी बावलेवरी . 


अशी देशा - देशांची याद करून दिवपी 
ही चली कोणाली ? 


वास्कोयन । ३ ९ 


.३ ९ . 


कोपांतले खटी च्यायभाशेन सांजवेळ .... 


कोपांत साकर विरगळंक लागची 
तसो हो वास्कोचो दर्या ल्हारां नाचयत . 
आनी 
च्यायेचो पालो कोपभर हा चो 
तशे मळबभर कावळे 
झमझमीत वाऱ्यार हुबत . 


अशी ही सांजवेळ 
म्हज्या दोळयांमुखार साकारून 
वातावरण शांत कारेगाद जायत वता . 
अशी वास्कोची तान कोणाक लागल्या ? 


४० | वास्कोयन 


.४० . 


काळखाची सवणीं वास्कोंत 
मोन्यानी येतात सांज जातकच 
आनी 
आंगा - आंगांत दुख्खाची कळ सणसणची 
तशे दिवे पेटंक लागतात घरांदारांनी 


हे दिवे 
म्हजे अथांगाचो सोद घेवपी नदरेमुखार 
तेवता आसतना 
वास्को काळोखभरवण जायत वता . 


वास्कोयन । ४१ 


४१ . 


कुश्टरोगी म्हातारो चंद्र कृश्ण पक्षांतलो 
मळबा विटके वस्त्र पिंजित दुकां गळयता 
काळखाच्या वोज्यापोंदा गर्भगळीत वास्को 
ल्हवू ल्हवू दोळे उगडून आंग सांसपिता . 


४२ | वास्कोयन 


.४२ . 


काळखा , तूं भोव उपकारी 
पुजा तुजी हांव बांदतां 

आसलोंय जरी भिकारी 


दुख्ख दैन्य तूं म्हजें लिपयता 
जिणेत पुराय भरून ओतता 
नक्षेत्रांची माणकां वोतोवन 

भरता म्हजी तिजोरी 


जग सुवार्ती फुडे पावतले 
शास्वत सनातन रूप तुगेलें 
पयस म्हाका करचोना तूं 

आसा पुराय खातरी 


वास्कोयन | ४३ 


• ४३ . 


मुज्गाचो दुखेस्त सूर पातळायत 
ओका मेल्ल्या मनशाचो काशांव घेवन 
पुरसांव चल्लां शिमितेरीकडेन , 
पाद्री धिटायेन रोजार करता . 
व्होल्ता - व्होल्तार फोगेटयोय वाजतात . 


सुर्य दिसाचें वो घेवन 
ल्हवू - ल्हवू अस्तंतेचे कुशीत रिगता 
तशो गांवभर पेरगाव घालपी 

अिगर्जीच्यो घांटी 
सांजवेळच्या सावळयां वांगडा 

लांब लांब जायत चल्ल्यात . 


अजरंवर वाटेवेल्यान 
दबाज्याने मातयेक मेळंक वतल्या , 
हया मल्ल्या मनशाक 
मोनी बजवण ओपीत 
मनशा - येरादारीन गजबजिल्ले शार 
जागच्या जाग्यार थीर जाता 

हो दुखेस्त सुवाळो पळयत . 


४४ वास्कोयन 


.४४ . 


काशी मानाय 
आपले दळदिरे जिणेची 
आपुणूच काकुळट करीत 
आपल्याक मोल नाशिल्ल्या 
हया उजवाडांतल्या शारांत 
पावटी मारून 
आपल्या माथ्यार 
लोकांचे वो ल्हव करता . 
आनी काळखांत 
फेणयेच्या घोंटार 
ताच्यांतलो " हिरो " जागो जातकच 
आपलो संवसार निर्मूक 
सपनांतले राजकुंवरेक 
गितां गावन आपयता . 


वास्कोयन । ४५ 

.४५ . 


शांताप्पाचे खोपटेंत 
ट्रांझिस्टर घणघणून 
संवसाराच्यो गजाली सांगता 
आनी ताज्या भोंवतणी 
जाणटीं - नेणटी बसून 
त्यो अमळशिकेन आयकतात 
तांच्या मजगती 
अनंतकाळाच्यो गजाली सांगंक 
साक्षात देवच आयिल्ल्यावरी . 


। 


४६ । वास्कोयन 


.४६ . 


गोरवां गाडवां वास्कोभर 
मेकळेपणान हागत , मतत भोंवतात 
तांकांय नागरीक " मानप काय कितें ? 
पब्लीक संडास नाशिल्ल्या 
या दुर्दैवी शारांत 
झोळयो सणसणून आयल्यार 
लज - भीड पळयतल्यांचेर सोडून 
गोरवां - गाडवांवरी मनशांनी 
खंयसरूय हागचें , मुतचे काय कितें ? 


वास्कोयन । ४७ 


४७ . 


सर्कसवाल्यांचे चोमे 
शारां - शारां बदलीत भोंवतात 
तशे हांगा कामेरे 
फाटीर साटल्यो - पोटल्यो मारून 
हया शारांत नशीब घासूंक येतात 
आनी केना केन्ना 


आमटान कल्लयतकच 


कल्ला - चिंचारे शेवटून दिवचे 
तशे जावन पडटात . 


४८ । वास्कोयन 


४८ . 


" 


म्हणटात तशें 


कूळ रुशिचें , मळ न्हयेचें सोदचे न्हय 
हांगच्या हाडा -- मासांच्या यंत्रांची कुळां – मळां कोण सोदिना ? 
खपतात हे गलाम कशे , फाल्यां खंय मरतले ? 
असले पिशे विचार तकलेंत कोण हाडिना ! 
दळदिरे हात हांचे भांडवल हया शाराचे 
पोटाच्या अज्यामखार हांकांय हे पटपाचें ना ! 


[ ४ ] 


वास्कोयन । ४ ९ 


४ ९ . 


रेल्वे स्टेशनाचेर 
बोवाळ करीत आशिल्ली ही गर्दी 
संवकळिल्ल्या अिशाऱ्याचेर 
जनावरां सादूर जावची 
तशी . रेल्वेची शिटी जाल्या उपरांत 
धडपडत डब्यानी रिगतली . 
आनी 
शिटी शिटकायत , धुंवर भगभगायत 
रेल्वे नदरे पयस गेल्या उपरांत 
थोड्याच खिणांनी हे स्टेशन 
रितें रितें जातले . 


1 


। 


५० | वास्कोयन 


मेल्ले जनावर कुसल्या उपरांत 
ताचे किर्तिच्यो घाणी 
वारें दुशीत करीत 
सगळयाक पातळच्यो 
तशे 
दुर्गा भितल्ल्या अगडबंब 
रुपेरी तांकयेतल्यान 
गसिंचो विखाळ वास 
सगळयाक सुटल्या अपरांत 


वास्को शार 


कुशिल्ल्या जनावरावरी 
जाल्ल्याचो भास जावंक लागता . 


वास्कोयन । ५१ 


.५१ . 


पाकळयो पाकळयो तटटटन 
चाफ्याची गोरी - गोमटी फुलां 
दुर्गा भायर घाणी - मुताचेर पडल्या अपरांत 
फाल्यां सकाळी ती देवळाच्या सोपणार 
विकूक आशिल्ली दिसतली . 


ती फुलां भक्तीभावान 
भावार्ती लोकांनी विकतीं घेवन 
अभिशेका अपरांत देवा आंगार घालतकच 
मर्त सोबून दिसतली ! 


५२ | वास्कोयन 


५२ . 


प्रिये 
तुज्या केसांतली शब्दुली फुलता - फुलतना 
मळबांतल्या कुपांची देग चकचकूक लागल्या 
आनी अशा वेळार 
या अदास वास्कोच्या तिठयार 
हो प्रचारसभेच्या आस्वासनांचो 


चिक्कार पावस , 


जातूंत हया अस्त जावपी सुर्याक भूल पडून 
तो अदेवंक लागत 
आनी 
मदीं मदीं कडकडपी 
जनतेच्या आकान्ताच्या ताळयांनी 
मळबाचो तोल पासून वचून 
ते सकयल देंवत म्हूण भिरांत ! 


पुणून प्रिये 


तूं कांयच हुसको करूं नाका . 
आतां थोड्याच वेळांत 
नित्यनेमान येवपी काळोख 
या अदास वास्कोच्या दरवट्यांचेर 


आदळंक लागतलो . 


वास्कोयन | ५३ 


.५३ . 


हे व्हावतें गटार हुपल्या अपरांत 
अक बरशी , म्हेळी खानावळ लागता . 
तातूंत दनपार , रातिची हुमल्यांचे मावलें कशी 
पचके जेवण जेवपाक लोकांची चिक्कार गर्दी . 


गिरायकान बेगीन जेवन अठचे म्हूण 
मूस जेवणार येवन बसतात 
भोपशी फारावंक बोकी 
दार झुप्प करून अडत येवची तशी 


म्हज्या नव्या अिश्टा : 
तूं हांगा विटेवन वचशी जाल्यार अपाशी अरतलो . 
हया वाठारांत अितली बरी खाणावळ , 
अितलें बरें जेवण 
आनीक खंयच मेळना . 


५४। वास्कोयन 


५४ . 


. 


खंयच्याय हॉटेलांत गेल्यार 


कंवळे भरगे 


शाळेंत श्री - ग - णे - शा शिकपाच्या बदला 
चिक्र पिरयो काडून 
मेजामेजार फाळो मारिल्ले दिसतात . 


हांची मायेची मनशां पयस खंय तरी खेड्यांत 
आनी हे अशे हांगा 
सगळे जिणेकूच गिराण लागिल्ल्यावरी 
झरत मरत ! 


वास्कोयन । ५५ 


५५ . 


पासयेवेले “ मामा " जोतिशी 
झडयतात तारे , गिरे 
भय्या - म्हाले सवाय भितर 
मारतात केंस काय बरे 


भय्यांचि मिठाय कितली गोड , 
अडप्यांगर सदांच गर्दी 
गोंयकारांनो , तुमीं चलयात 
आतां फकत सोयगादी . 


५६। वास्कोयन 


. 


मिना धल्लाचो गुलाल 
हांगा एकासारको हुबता .... 
झाडां पळयात तांबडे कापड न्हेसतात , 
घरांचे नळे तांबडेंच न्हाण न्हातात . 


हया गुलालान 
सुर्याचे तोंड नारिंगी दिसता 
आनी चंद्राचे हळडुवें . 


दीस रात हो गुलाल खायत 
टूकां , यंत्रां भोंवतणी वावुरपी कामेयांनो 
तुमच्या रगतांत कसले रुतू व्हावतात 
म्हाका पळोवंक मेळत ? 


वास्कोयन | ५७ 


.५७ . 


हया ऊंच टॉवराचेर वाटकुळेच 
सायकलिच्या रोदायेदें हडलें घडयाळ . 


हाज्या भोंवतणी 


बाजार फुलन अलगतात , 
गदयों भरून वोततात , 
रेल्वे , बोटी , येरादारिंचो आवाज 
मळब गाजोवन सोडटात . 


हे घडयाळ व्यरसून 
सगळी धावपळ पळयता , 
सगळो बोवाळ आयकता 
आनी 
सरते जिणेची शिटकावणी दीत 
घंट्या - घंटथान ठोके दिता ! 


५८। वास्कोयन 


.५८ . 


भर गजबजिल्ल्या रस्त्याकुशीक 
एका रस्ताद कलाकाराच्या 
दिव्य बोटांतल्यान साकारिल्ली 
खुरसार खिळायल्ल्या जेजची ही 
अिस्तिमासांवाची रांगोळी 


हया रंगयाळया रांगोळींतल्या 
जजूचे मायेस्त दोळे 
पळयतल्यांक कितें तरी सुचोवंक सोदतात , 


पुणून कर्मकट्टे लोक 


ताचेर पांच - धा पयशे अडोवन 
आपले वाटेन चलूंक लागतात . 
म्हाक लोकांक आड्डून सांगन दिसताः 
" बावड्यांनो पळयात 
ही रांगोळी तुमचें - आमचेच प्रतीक , 
आमी सगळे अकठांय जावन 
हया खिळायल्ल्या जेजक मेकळो करया . 

वास्कोयन । ५ ९ 


.५ ९ . 


हया गलम्होरा मळांतल्या 
बोकड्या - मेंडरांचे आळी - पाळीन 
खून जाल्या अपरांत 
तांचे मास लोक 
मीठ मसालो मारून रुचीन खातात . 


हांच्या मता - लेणक्यांची दुखेस्त धून 
वाऱ्यार व्हांवत आसता , 
तिका अनंतकाळ व्हांवत रावची पडटली . 


हे धुनेन गुलम्होराचें काळीज दाटून 
मोन्यानी आपली हळडवी फुलां तो 
येतल्या - वेतल्या बोकड्या - मेंडरांचेर 


वडयत आसता . 


1 


६० / वास्कोयन 


६० . 


: 


फुटपाथिंचे काळीज म्हात्म्यांचे 
तांचे अबेत 
दीन दुबळांच्या हज्जार दुख्खांक 
विसव मेळटा . 


वास्कोयन । ६१ 


६१ . 


खूण . 


फुटपाथी साम्यवादी , समाजवादी , मेकळेपणाची 
तांकां ना कसलो वेगळेचार , 
ना कसलो बडवाचार . 
त्यो येतल्या - वेतल्या पिळग्यांच्यो पळटणी 
खंड दवरी नासतना व्हावयतात . 
तांचेर भयाविरयत कोणेय चलचे ; 
चलतां चलतां त्यो वाडयत रावचे 
आनी वाडयतां वाडयतां 
नाच्च जावंचे सावळी कशी . 


म्हज्या शारांतल्या फुटपाथींनो : 
तुमी अजरंवर , 
तुमची पुण्याय व्हड 
तुमकां म्हजे लाख सलाम , 
तुमकां म्हजे लाख सलाम . 


६२। वास्कोयन 


.६२ . 


" हांव पयलीं काय तूं पयलीं " 
हाजेर झगडी केल्ल्यावरी 
अकामेकांचेर चडत , अकामेकांचेर लोळत 
अकामेकांक बुड्डीत माड्डीत , 
सळसळटी खळखळटी दर्याची ल्हारां 
वास्कोची घाण धुवपाक देगेर येतात 
पुणन 
तींच म्हेळी जावन परततात . 


वास्कोयन । ६३ 


3 


६ 


६३ . 


J 


। 


लाचार मनीस 
हांगासर चलता - अलयतना 
भोंवतणची गिरेस्तकाय पळोवन 
झगझगपी - चकचकपी 
लग्जरी वस्तूंच्या मोगांत पडच्या पयलीं 
" संवसारांतली सगळी सुखां म्हजी गलामा 
आनी हांव सगळे गिरेस्तकायेचो धनी " 
अशी गोड कल्पना रगतांत तिजोवन 
घराकडेन पेज निवळ जेवन 
हुसक्या मेकळो न्हिदता 
तोच खऱ्या अर्थान गिरेस्त , 
खऱ्या अर्थान आशावादी . 


६४। वास्कोयन 


६४ . 


, 


मार्गावल्यान येरादारी 
च्यू च्यू करून 
हेवटेन तेवटेन , वांकडी तिकडी धांवची 
तशी म्हजीं चिंतन 
वास्कोच्या खांची - गोंयडयांनी बचकळत 
असत्यावाऱ्यार तळमळत 
म्हज्या मनांतल्या मनांत शेणून वेतात 
गोठेल्ल्या बर्फाचें अदक जावंचे तशे 


वास्कोच्या धगधगत्या कणांत 
हया फुडल्यो कितल्योशोच पिळग्यो 
म्हाका घुस्मटिल्ल्यो दिसतात . 


वास्कोयन । ६५ 


६५ . 


व्हांवतना जुवारी ही 
दुशीत जायत रावतली 

वास्को रोगीच अरतली ? 


अरबी समुद्राची ल्हारां 
धन नाचयत मरगट्टली 

वास्को पळयतच अतरली ? 


मनीस मंगळार पावतले 
पृथ्वी चंद्राक तेंकतली 

वास्को अशीच अरतली ? 


वास्कोक ना मरण केन्ना , 
पिरायेन ती जाणटी जातना 

विद्रुप जायतच रावतली ? 


६६ । वास्कोयन 


, 


जाग प्रकाशन 


सरसकट उद्योगीकरण म्हळयार दुर्दम्यतायेक वाळटी काय कितें ? 
अनिवार्य उद्योगीकरण म्हळयार जतनायेन राखिल्ल्या जिणेच्या तत्वांचो 
नाश काय कितें ? ...... उद्योगीकरणाक लागून आमची कौटुंबीक नीत 
ल्हवू ल्हवू ना जावंक लागल्या . मायेस्तपणाची ऊब आशिल्ले घरगुती 
आदर्श विरगळूक लागल्यात . मनिसकुळयेची सवस्तकाय अिबाडूंक 
लागल्या . देवा - धर्मावेले स्रद्धेक बाजारीपणाचे रूप आयलां . दीन - दुर्बळांची 
नागडीं - उगडी दैनां रस्त्या - रस्त्यार , वाड्या - वाड्यार रोगां भशेन वाडूंक 
लागल्यांत ...... अशे परिस्थितीत भावनापूर्ण कविचे मन सुंदरकाय 
म्हळयार सत्य , आनी सत्य म्हळयार सुंदरकाय ” वा “ सुंदरकाय म्हळयार 
सासणाचो आनंद ” अश्यो पोक्यो घोशणा दिवन वोगी कशें बसत ? 
अश्या वेळार , आमी अभिमानान आधुनीक , अतिसुदारिल्ले जिणची 
उदरगत म्हणटात थंय आंगार कांटो फुलोवपी धगधगते घाणयारेपण 
पळोवन जागरूक कविचो संतप्त आत्मो पोटतिडकेन उलोवंक लागलो 
तर नवल कसलें ? ...... प्रकाश पाडगांवकार ह्या संग्रहांतल्या ६५ 
कवितानी खंतेस्त मनान पुणून स्वयंस्फूर्त , सहज व्हांवत्या आवेशान 
बिभस्य रुपां लेगीत ओडलायण्या रंगांनी चित्रावन हेच करतात ...... 
कल्पना वैविध्यान आशिल्लयो ह्यो कविता आमच्या दोळयांक सादूर करून 
उद्योगीकरणान गोंयकारपण होगडायत आशिल्लया वास्कोच्या वायट - बऱ्या 
आंगांचे दर्शन घडयतात ..... 


मोल रु . ५-०० 


